



دفتر مجلس انصار اللہ بھارت

Office Of The Majlis Ansarullah Bharat

Mohallah Ahmadiyya Qadian-143516, Distt.Gurdaspur (Punjab) INDIA



Mob.9682536974, E-Mail :ansarullah@qadian.in

محله احمدیہ قادیان ۱۴۳۵۱۶ ضلع: گورداسپور (پنجاب)

غزوة حنین کے تناظر میں سیرت نبوی ﷺ کا بیان

خلاصہ خطبہ جمعہ سیدنا امیر المومنین حضرت مرزا مسرور احمد خلیفۃ المسیح الخامس ایدہ اللہ تعالیٰ فرمودہ 03 اکتوبر 2025ء (۳۱ اگست ۱۴۰۴ھ) بمقام مسجد مبارک، اسلام آباد، یو کے

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ - الْحَمْدُ لِلَّهِ رَبِّ الْعَالَمِينَ - الرَّحْمَنُ الرَّحِيمُ - مَلِكٌ يَوْمَ الدِّينِ - إِيَّاكَ نَعْبُدُ وَإِيَّاكَ نَسْتَعِينُ - اهْدِنَا الصِّرَاطَ الْمُسْتَقِيمَ - صِرَاطَ الَّذِينَ أَنْعَمْتَ عَلَيْهِمْ لَا غَيْرَ الْمَغْضُوبِ عَلَيْهِمْ وَلَا الضَّالِّينَ -

تشہد، تعوذ اور سورۃ الفاتحہ کی تلاوت کے بعد حضور انور ایدہ اللہ تعالیٰ بنصرہ العزیز نے فرمایا: حنین کی جنگ کے بعد اُس میں حاصل ہونے والے مالِ غنیمت اور اُس کی تقسیم کا ذکر ہو رہا تھا، اس بارے میں مزید واقعات یوں بیان ہوئے ہیں۔

رسول اللہ ﷺ نے تمام اموالِ جعرانہ مقام پر جمع کرنے کا حکم دیا اور آپ نے طائف کا رخ فرمایا اور کم و بیش ایک ماہ بعد طائف سے جعرانہ تشریف لائے اور یہاں پہنچ کر بھی آپ نے مالِ غنیمت تقسیم نہیں فرمایا بلکہ کچھ دن مزید انتظار فرمایا کہ شاید بنو ہوازن تائب ہو کر واپس آئیں۔ ادھر نبی کریم ﷺ ان کا انتظار کرتے رہے اور ادھر بنو ہوازن اس کشمکش میں رہے کہ اُن کا رسول اللہ ﷺ کے پاس جانا فائدہ مند بھی ہو گا یا نہیں۔ جب آپ نے تقریباً ۱۳، ۱۴ دن انتظار فرما کر مالِ غنیمت تقسیم فرما دیا تو بنو ہوازن کے چودہ معززین جو اسلام قبول کر چکے تھے، آپ کی خدمت میں حاضر ہوئے اور عرض کی کہ ہمارے سارے قبیلے نے اسلام قبول کر لیا ہے۔ ان لوگوں نے آپ سے رحم کی اپیل کی تو آنحضرت ﷺ نے فرمایا کہ میں نے تو بہت دنوں تک تمہارا انتظار کیا مگر پھر مالِ غنیمت تقسیم کر دیا۔ اب تم دیکھ رہے ہو کہ قیدیوں میں سے بہت کم موجود رہ گئے ہیں اور باقی سب تقسیم کیے جا چکے ہیں لہذا اب تم مال و اسباب یا قیدی مرد و عورتوں میں سے کسی ایک کا انتخاب کر سکتے ہو۔ بنو ہوازن نے قیدی مردوں اور عورتوں کو واپس لینے کا فیصلہ کیا جس پر آنحضرت ﷺ نے بنو عبدالمطلب کے پاس موجود قیدی تو فوراً واپس کر دیے۔ جبکہ باقی قیدیوں کے متعلق انہیں مشورہ دیا کہ وہ مسلمانوں کے سامنے اپنے اسلام کا اظہار کر کے رسول اللہ ﷺ کو اپنے لیے سفارش کرنے والا مقرر

کر دیں۔ چنانچہ ایسا ہی کیا گیا اور یوں آنحضرت ﷺ کے بے مثل جو دو سخا کی وجہ سے بنو ہوازن کے تمام قیدی خوش اسلوبی سے آزاد ہو گئے۔

آنحضرت ﷺ نے بنو ہوازن کے ان قیدیوں کو نہ صرف بغیر کسی عوض معاوضہ کے آزاد فرما دیا بلکہ انہیں کپڑے بھی عطا کئے اور آپ ﷺ نے تاکید فرمایا کہ ان میں سے کوئی بھی آزاد ہونے والا نئے لباس کے بغیر نہ جائے چنانچہ اس حکم کی تعمیل میں ہر قیدی کو نیا لباس بھی دیا گیا۔ روایت کے مطابق تین افراد ایسے تھے کہ انہوں نے اپنے قیدی واپس دینے سے انکار کر دیا۔ بعض دوسری روایات کے مطابق رسول اللہ صلی اللہ علیہ وسلم نے فرمایا کہ بنو ہوازن کے تمام قیدی آزاد ہیں اور جو اپنا قیدی آزاد کرنا نہیں چاہتا اس کو اس کے بدلے بیت المال سے چھ جوان اونٹ بطور معاوضہ دیئے جائیں گے۔ چنانچہ اس پر وہ سب لوگ بھی راضی ہو گئے جو اپنے قیدی دینے کو تیار نہ تھے اور یوں بنو ہوازن کے چھ ہزار قیدی آزاد کر دیئے گئے۔

بعض روایات کے مطابق عیینہ بن حصن فزاری نے نافرمانی کی اور اس کو سخت شرمندگی اٹھانی پڑی اور وہ خیر وبرکت سے بھی محروم رہا چنانچہ لکھا ہے کہ جب آنحضرت ﷺ کو بتایا گیا کہ سب نے اپنے قیدی واپس کر دیئے ہیں سوائے عیینہ کے تو آپ ﷺ نے فرمایا اللہ اسے گھائے میں رکھے۔ اس کے قیدی کا یوں واقعہ ہے کہ اس نے جوان عورت کے بجائے ایک بوڑھی عورت کو بطور قیدی کے لیا تھا تاکہ اس کا منہ مانگا فدیہ ملے گا کیونکہ اس کی آل اولاد کثیر تعداد میں ہوگی۔ جب اس بوڑھی عورت کا بیٹا عیینہ کے پاس آیا اور سو اونٹ کے عوض اس کی آزادی کی پیشکش کی تو عیینہ نے مزید کی لالچ میں آزاد کرنے سے انکار کر دیا، کچھ دیر بعد جب عیینہ خود اس بیٹے کے پاس گیا اور کہنے لگا کہ جتنے اونٹ تم دے رہے تھے کیا اب دیتے ہو تو اس لڑکے نے کہا کہ اب تو میں پچاس اونٹ دوں گا۔ اس طرح وہ کچھ اور مانگتا وہ کہتا اچھا میں یہ بھی نہیں دیتا۔ آخر کم ہوتے ہوتے بات یہاں تک پہنچی کہ عیینہ کہنے لگا کہ بڑھیا مفت ہی لے جاؤ میرے سے۔ اس پر لڑکا کہنے لگا کہ رسول اللہ ﷺ نے تو ہر قیدی کو آزاد کرنے کے ساتھ لباس بھی دیا ہے اور یہ بڑھیا تو اس سے محروم رہ گئی لہذا تم اس کے لئے لباس بھی دو۔ آخر عیینہ کو اپنی چادر دینی پڑی اور یوں وہ لڑکا اس قیدی عورت کو بھی لے کر گیا اور ساتھ لباس بھی۔

آنحضرت ﷺ نے بنو ہوازن سے ان کے سردار مالک بن عوف کے متعلق پوچھا تو معلوم ہوا کہ وہ طائف میں بنو ثقیف کے پاس ہے، آپ نے اُسے پیغام بھجوایا کہ اگر وہ آپ کی اطاعت قبول کر کے آجائے تو اس کے اہل و عیال اسے واپس کر دیے جائیں گے۔ مالک بن عوف جب آپ کی خدمت میں حاضر ہوا تو آپ نے اسے اس کے اہل و عیال بھی لوٹا دیے اور ایک سو اونٹ بھی بطور تحفہ دیے۔ مالک آپ کی اس عنایت کو

دیکھ کر مسلمان ہو گیا۔

بنو ہوازن کے قیدیوں میں ایک خاتون شیمابھی تھیں جن کا اصل نام حذافہ تھا۔ جب وہ گرفتار ہوئیں تو انہوں نے کہا کہ میں تمہارے نبی کی رضاعی بہن ہوں جس پر انہیں آنحضرت ﷺ کی خدمت میں پیش کیا گیا۔ انہوں نے آنحضرت ﷺ کو اپنے رضاعی رشتے کی نشانی کے طور پر دانتوں کا نشان دکھایا اور بتایا کہ یہ آپ نے مجھے اُس وقت کاٹ لیا تھا جب آپ میری گود میں تھے۔ پھر بتایا کہ ہم اس وقت بکریاں چراتے تھے اور یہ کہ آپ کے رضاعی ماں باپ میرے حقیقی ماں باپ ہیں۔ آنحضرت ﷺ یہ سن کر اپنی جگہ سے کھڑے ہو گئے اور اُن کے لیے اپنی چادر بچھا دی اور فرمایا: اس پر بیٹھو۔ آپ کی آنکھوں سے آنسو بہنے لگے، آپ نے اُن سے اپنے رضاعی ماں باپ کے متعلق دریافت فرمایا انہوں نے بتایا کہ اُن کا انتقال ہو چکا ہے۔ آپ نے ٹھہرنے یا واپس جانے کا اختیار اُن پر چھوڑ دیا، انہوں نے اسلام قبول کرتے ہوئے واپس جانے کا فیصلہ کیا۔ آپ نے انہیں تین غلام اور ایک لونڈی عطا فرمائی، اسی طرح اونٹ بھی عطا فرمائے۔ ابو داؤد کی ایک کمزور روایت کے مطابق جعرانہ کے مقام پر آنحضرت ﷺ کی رضاعی والدہ بھی آپ سے ملنے آئی تھیں مگر اس کی سند کمزور ہے۔ حضور انور نے فرمایا کہ ممکن ہے کہ رضاعی والدہ کی ملاقات کا واقعہ کسی اور موقع کا ہو یا راوی کو غلطی لگی ہو کیونکہ روایات کے مطابق آنحضرت ﷺ کی رضاعی والدہ کی وفات جنگِ حنین سے پیشتر ہو چکی تھی۔

آنحضرت ﷺ نے جب مکے سے مدینے ہجرت کی تھی تو سوا اونٹوں کے انعام کے لالچ میں سراقہ بن مالک نے آپ کا تعاقب کیا تھا اور آپ نے اُسے ایک امان کی تحریر لکھ کر دی تھی، یہی سراقہ جعرانہ مقام پر اپنی اس تحریر کے ساتھ حاضر ہوا اور اسلام قبول کر لیا۔

اسی قیام کے دوران آپ ایک رات عمرے کی نیت سے مکہ تشریف لے گئے اور رات میں ہی واپس آ گئے، لوگوں نے یہی سمجھا کہ جیسے آپ کہیں گئے ہی نہیں۔ ذوالقعدہ کے بارہ دن ابھی باقی تھے کہ آنحضرت ﷺ نے مدینہ واپسی کا سفر شروع فرمایا اور نودن کے سفر کے بعد مدینہ واپس پہنچ گئے۔ حضور انور نے مستشرقین کے بعض بودے اعتراضات اور اُن کے مختصر جوابات پیش کرتے ہوئے فرمایا کہ یہ سب کچھ پہلے بھی بیان ہو چکا ہے۔

آخر پر حضور انور نے دو مرحومین کا ذکر خیر اور نمازِ جنازہ غائب پڑھانے کا اعلان فرمایا: مکرم ڈاکٹر لیتنق احمد فرسخ صاحب آف کینیڈا، مرحوم نے کافی سال واقفِ زندگی ڈاکٹر کے طور پر افریقہ میں خدمات سرانجام دیں۔ بڑی وقف کی روح کے ساتھ انہوں نے خدمت کی۔ مرحوم خاموش طبع، دعاگو، عاجزی و انکسار والے، صبر و استقامت کی مثال تھے۔ پوری زندگی خدمتِ انسانیت میں گزاری۔ نامساعد حالات میں بڑی استقامت

سے کام کرتے رہے۔ حضورِ انور نے فرمایا کہ میں بھی گھانا میں رہا ہوں، میں نے بھی ان کے ساتھ وقت گزارا ہے، انتہائی شریف النفس، عاجز اور خدمت کرنے والے انسان تھے۔ واقفین کا بہت احترام کرنے والے تھے۔ مہمان نوازی ان میں کوٹ کوٹ کر بھری ہوئی تھی۔ دونوں میاں بیوی مہمان نواز ہیں۔ بہت سی ایسی خصوصیات تھیں جو کم ہی لوگوں میں ہوتی ہیں۔

دوسرا ذکر خیر مکرم حمید احمد غوری صاحب آف حیدرآباد بھارت کا تھا۔ مرحوم موصی تھے۔ پسماندگان میں اہلیہ ایک بیٹی اور چار بیٹے، پوتے پوتیاں شامل ہیں۔ سب بچے کسی نہ کسی رنگ میں جماعت کی خدمت کی توفیق پارہے ہیں۔ مرحوم، محمد انعام غوری صاحب ناظرِ اعلیٰ قادیان کے چھوٹے بھائی تھے۔ صدر غوری صاحب مبلغ سلسلہ اور صدر جماعت البانیا کے والد تھے۔ صوم و صلوة کے پابند، تہجد گزار، قرآن مجید سے محبت کرنے والے تھے۔ مرحوم کوچ و عمرے کی سعادت بھی عطا ہوئی۔ خلافت کی اطاعت کرنے والے، نیک صالح بزرگ تھے۔ مالی قربانی میں پیش پیش رہتے، ہومیو پیتھی کی ادویہ بھی ضرورت مندوں میں مفت تقسیم کرتے۔ مرکزی نمائندوں اور مربیان کی بہت عزت کرنے والے تھے۔

حج اور عمرے کی سعادت بھی ان کو نصیب ہوئی۔ خلافت کے حکموں پر چلنے والے تھے اور ہر چھوٹے سے چھوٹا حکم یا بڑے سے بڑا حکم بھی تھا کوشش یہ ہوتی تھی کہ خود عمل کروں گا پھر جماعت کو بتاؤں گا اور اس پر یہ اللہ تعالیٰ کے فضل سے کامیاب بھی ہوتے تھے۔ ہومیو پیتھی کا علاج بھی کیا کرتے تھے گھر میں ذخیرہ رکھا ہوا تھا دوائیوں کا جو مریضوں کو مفت دیا کرتے تھے۔ مالی قربانی میں پیش پیش رہتے۔ بہت صلہ رحمی کرنے والے اور بار بار اپنے رشتہ داروں کو گھر پر اکٹھا کرتے تھے ان کے دکھ سکھ میں شریک ہوتے تھے۔

نائب امیر حیدرآباد اور سیکرٹری تعلیم القرآن اپنے حلقے کے صدر جماعت بھی رہے ناظم انصار اللہ بھی رہے نائب صدر مجلس انصار اللہ جنوبی ہند کے طور پر بھی خدمت کی توفیق ملی۔ بہر حال کافی ان کی جماعتی خدمات بھی ہیں یہاں بھی جلسہ میں شامل ہو چکے ہیں ایک دفعہ۔ اللہ تعالیٰ ان سے مغفرت اور رحم کا سلوک فرمائے۔ ان کے بیٹے جنازے میں شریک نہیں ہو سکے تھے جو مبلغ سلسلہ ہیں البانیہ میں اور اللہ تعالیٰ انہیں بھی صبر اور حوصلہ عطا فرمائے۔ بہر حال ان کی نماز جنازہ بعد میں پڑھاؤں گا۔

حضورِ انور نے مرحومین کی مغفرت اور بلندی درجات کے لیے دعا کی۔

الْحَمْدُ لِلَّهِ! الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَنَشْهَدُ أَنَّ مُحَمَّدًا عَبْدُهُ وَرَسُولُهُ، عِبَادَ اللَّهِ رَحِمَكُمُ اللَّهُ إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَى وَيَنْهَى عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ أذْكَرُوا وَاللَّهُ يَذَكِّرْكُمْ وَأَدْعُوهُ يَسْتَجِبْ لَكُمْ وَلِذِكْرِ اللَّهِ أَكْبَرُ۔